



## **PRIM' AWLA TAL-QORTI ĊIVILI**

**IMHALLEF  
ONOR. ROBERT G. MANGION**

**SEDUTA TAS-7 TA' LULJU, 2022**

**Kawża Numru: 4**

**Rik. Ġur. 867/2010 RGM**

**Anthony Chetcuti (K.I. 271260M), u  
Louis Chetcuti (K.I. 141763M)**

**vs.**

**Mary Cortis (K.I. 181136M) u  
Paul Chetcuti (K.I. 318870M)**

### **Il-Qorti:**

**Rat ir-rikors ġuramentat ta' Anthony u Louis ahwa Chetcuti ipprezentat fil-31 t' Awwissu, 2010 li permezz tiegħu wara li ppremettew:**

1. Illi permezz ta' żewġ testmenti wiehed datat 15 ta' Awwissu 1987, (Dok LC 1), u l-ieħor datata 15 ta' Marzu 1988, (Dok LC 2), fl-atti tan-Nutar Joseph Sciriha, Joseph Chetcuti, missier l-atturi u l-konvenut Paul Chetcuti, u r-raġel tal-konvenuta Mary Cortis, kien halla l-usufrutt, ta' kwart (1/4) tal-fond hawn taht indikat favur l-armla Mary Cortis, u legat; in parte 'di cosa altrui' stante li l-istess fond kien jappartjeni il-komunjoni ta' l-akkwisti, bejnu u bejn l-intimata Mary Cortis; ta' dritt ta' abitazzjoni fil-fond, ossia dar bl-isem 'Assisi' Triq t-Tajjar l-Imsida, lil dawk minn uliedu li jkun ġuveni jew xebba fid-data tal-mewt tiegħu u fl-istess hin innomina bhala eredi universali tiegħu fi kwoti ndaqs lil kull wiehed mill-erba' (4) uliedu, u cioe: Paul, Anthony, Louis u Victoria Chetcuti (li mhix parti f' din il-kawża).

2. Illi l-imsemmi Joseph Chetcuti miet nhar it-13 ta' April 1991.

3. Illi għalhekk l-atturi huma propjetarji ta' kwart (1/4) indiviż kull wieħed mill-eredita ta' l-imsemmi Joseph Chetcuti inkluż għalhekk tanofs indiviż (1/2) tal-fond ossia dar bl-isem ta' Assisi fi Triq it-Tajjar l-Imsida.
4. Illi l-konvenut Paul Chetcuti baqa' għvni, u sa minn qabel il-mewt ta' missieru kien jirrisjedi fl-imsemmi fond, in eżerċizzju ta' dritt ta' abitazzjoni li huwa jgawdi.
5. Illi inoltre, madwar sentejn ilu, il-konvenuta l-oħra Mary Cortis, ħarġet mill-imsemmi fond, u għalhekk illum il-konvenut Paul Chetcuti qiegħed jabita fl-imsemmi fond, ad esklużjoni ukoll ta' l-istess Mary Cortis.
6. Illi riċentement ossia permezz ta' Applikazzjoni numru PA 04477/09, l-Awtorita' dwar l-Ambjent u l-Ippjanar, ħarġet permess favur il-konvenuta Mary Cortis ***'to carry out internal and external alterations to existing dwelling and erect two new floors.'***(Dok LC 3).
7. Illi inoltre permezz ta' Rikors Ġuramentat numru 20/2010 JZM li jinsab pendenti quddiem din il-Qorti, il-konvenut Paul Chetcuti talab 'inter alia', id-diviżjoni ta' l-eredita ta' missieru, sew kontra ħutu l-atturi, kif ukoll kontra ommu l-konvenuta Mary Cortis.
8. Illi riċentement il-konvenuti jew min minnhom, illegalment u abusivament bdew jew inkarigaw terzi sabiex jinbdew, dawn ix-xogħolijiet fil-fond, ossia dar bl-isem ta' Assisi, fi Triq it-Tajjar, Imsida. (ritratt immarkat Dok LC 4).
9. Illi bħala kompropjetarji l-esponenti qegħdin joġġezzjonaw għat-tali tibdil fil-fond in kwistjoni stante li dan qiegħed isir mill-kompropjetarji, l-intimati Paul Chetcuti u Mary Cortis jew min minnhom, mingħajr il-kunsens tagħhom, anzi inoltre bl-oppożizzjoni espressa tagħhom. (Dok LC 5).
10. Illi inoltre, in vista tal-kawża għad-diviżjoni, proposta mill-konvenut Paul Chetcuti, u li għadha pendenti quddiem din il-Qorti, l-esponenti iridu jissalvagwardjaw l-interessi tagħhom fuq l-imsemmi fond.
11. Illi din il-Qorti, permezz ta' digriet li jgħib id-data tat-12 ta' Awissu 2010, laqgħet it-talba ta' l-esponenti għal hrug ta' mandat t'Inibizzjoni kontra l-konvenuti (Rikors nru. 1248/2010 TM). (Dok LC 6).

12. Illi għalhekk kellha ssir din il-kawża.

Talbu lill-Qorti:

1. Tiddikjara illi l-atturi huma ko-eredi, u kwindi kompropjetarji ta' l-assi ereditarju tal-mejjet Anthony Chetcuti, li jikkomprendu il-fond ossia dar bl-isem ta' Assisi, fi Triq it-Tajjar, Imsida; u;

2. Tiddikjara illi il-konvenuti Paul Chetcuti, u Mary Cortis jew min minnhom, m'għandhomx id-dritt illi jagħmlu dan it-tibdil fuq il-fond, ossia dar bl-isem 'Assisi' Triq t-Tajjar l-Imsida, stante li m'hemmx il-kunsens ta' l-atturi, anzi inoltre hemm l-oppożizzjoni tagħhom; u;

3. Konsegwentement tikkundanna lill-konvenut Paul Chetcuti, u Mary Cortis, jew min minnhom, sabiex fi żmien qasir u perentorju iffissat min din il-Qorti, jirripristinaw il-fond, ossia dar bl-isem 'Assisi' Triq t-Tajjar l-Imsida għall-istat li kien fih, qabel ma nbdew dawn ix-xogħlijiet, liema xogħlijiet għandhom isiru taħt is-sorveljanza ta' Perit nominat minn din il-Qorti; u;

4. Fin-nuqqas, li dawn ix-xogħlijiet isiru mill-konvenut Paul Chetcuti u Mary Cortis jew min minnhom, tordna li dawn isiru mill-atturi, a spejjeż tal-konvenuti jew min minnhom,

B'Riserva għal kull azzjoni għad-danni, u bl-ispejjeż kontra il-konvenuti jew min minnhom, inkluzi dawk tal-mandat t'inibizzjoni numru 1248/2010 TM, fl-istess ismijiet, minn issa ngunti għas-subizzjoni.

**Rat ir-risposta għuramentata ta' Paul Chetcuti u Mary Cortis** ipprezentata fit-8 t'Ottubru, 2010 fejn jingħad kif ġej:

1. Preliminarjament, in-nuqqas ta' integrità tal-gudizzju, u dan stante li oht il-partijiet, Victoria Chetcuti, li għandha interess attwali ma hiex parti f'din il-kawża;

2. Illi fil-mertu, u minghajr pregudizzju għall-premess, l-eccepjenti jaqblu ma' l-ewwel talba attrici;

3. Illi t-tieni u t-tielet u r-raba talba għandhom jigu michuda, bl-ispejjeż kontra l-atturi, u dan stante illi x-xogħlijiet mertu tal-kawża kienu intizi biex jameljoraw fond, li bi dritt jghix fih l-eccepjenti Paul

Chetcuti, li kien waqa` fi stat ta' abbandun u perikolu, u li l-atturi ma kellhomx interess fih u f'min kien jghix fih;

4. Illi, minghajr pregudizzju għall-premess, it-tielet talba attrici ma tistax tintlaqa, u dan stante l-impossibilita` li l-atturi stess gabu l-eccepjenti fiha permezz tal-Mandat ta' Inibizzjoni Nru 1248/10;

5. Illi, minghajr pregudizzju għall-premess, it-tielet u r-raba talba attrici għandhom jigu michuda, u dan stante li r-ripristinaw tal-fond, kif mitlub mill-atturi, jfisser li jregghu lura fi stat aghar milli kien qabel, bis-soqfa fi stat pjetuz u b'konsenturi li għandhom vizibbli – u b'dan li jekk il-fond jingieb fi stat ahjar milli kien, l-eccepjenti minn issa jirrizervaw id-drittijiet tagħhom li jipprocedu kontra l-atturi għal kull azzjoni spettanti lilhom skont il-Ligi, inkluz għall-arrikiment li jkun sar;

6. Illi, tenut kont il-prezentata tal-Mandat ta' Inibizzjoni, l-eccepjenti qeghdin minn issa jirrizervaw id-drittijiet spettanti lilhom, skont il-Ligi, għad-danni kollha li qeghdin jinkorru, u li għad jistghu talvolta jinkorru fil-gejjieni, minhabba l-fatt li x-xogholijiet ta' riparazzjoni ma' jistghux jitkomplew.

Salv eccezzjonijiet ulterjuri.

Rat is-sentenza ta' din il-Qorti diversament preseduta mogħtija fil-25 ta' Marzu 2014<sup>1</sup> li permezz tagħha laqgħet it-talbiet attrici; ikkundannat lill-konvenuti sabiex fi żmien sitt xhur “jirripristinaw il-fond de quo fl-istat li kien qabel ma inbdew l-istess xogħolijiet, liema xogħolijiet għandhom isiru taħt is-sorveljanza tal-perit tal-istess intimati”; u fin-nuqqas ordnat li l-istess xogħolijiet isiru mill-atturi a spejjeż tal-konvenuti taħt is-sorveljanza tal-Perit Arkitett Mario Cassar.

Rat li minn din is-sentenza gie interpost appell mill-konvenuti;

Rat illi bis-sentenza tal-Qorti tal-Appell mogħtija fis-27 ta' Jannar 2021, laqgħet l-appell, ħassret is-sentenza appellata, u bghatet l-atti lura quddiem il-prim' istanza sabiex tigi msejha fil-kawza Victoria Chetcuti u jerga jsir is-smiegh.<sup>2</sup>

Rat illi l-kawza giet riassenjata lill-qorti kif issa presjeduta li appuntat is-smiegh mill-gdid għall-11 ta' Mejju 2021 u ordnat il-kjamata in kawza ta' Victoria Cuschieri.

---

<sup>1</sup> Paġna 214 et seq tal-proċess.

<sup>2</sup> Paġna 273 et seq tal-proċess.

Rat ir-risposta ġuramentata tal-kjamata in kawża Victoria Cuschieri tat-3 ta' Ġunju 2021 u l-provi minnha mressqa.

Rat in-nota ta' sottomissjonijiet tal-atturi ppreżentata fl-1 ta' Frar 2022.<sup>3</sup>

Rat illi l-konvenuti Paul Chetcuti u Mary Cortis ma ppreżentawx nota ta' sottomissjonijiet.

Rat illi l-kjamata in kawża Victoria Chetcuti rrimetiet ruħha għall-atti.

Rat l-atti kollha tal-kawża.

Semgħet it-trattazzjoni tal-abblu avukat tal-atturi fl-udjenza tas-26 ta' April 2022 meta l-kawża tħalliet għal-lum għas-sentenza.

Ikkunsidrat;

### **Fatti fil-Qosor**

Il-konvenuta Mary Cortis hija omm il-partijiet l-oħra kollha. Hija kienet mizzewġa lil Joseph Chetcuti, missier il-partijiet l-oħra, li miet fit-13 ta' April 1991.

Fil-komunjoni tal-akkwisti kien hemm il-fond residenzjali tal-konjuġi Chetcuti bl-indirizz "Assisi", Triq it-Tajjar, Msida.

Id-decujus għamel żewġ testmenti fl-atti tan-Nutar Dr J H Sciriha datati 15 ta' Awissu 1987 u 15 ta' Marzu 1988 fejn ħalla b'eredi universali tiegħu lill-erba' uliedu u ċioe' lill-atturi, lill-konvenut u lill-kjamat in kawża, u ħalla lil martu l-konvenuta Mary Cortis l-użufrutt ta' nofs il-beni tiegħu kollha.

Ħalla wkoll id-dritt ta' abitazzjoni fil-fond imsemmi lil dawk minn uliedu li fil-jum tal-mewt tiegħu ikunu ġuveni jew xebba.

Il-fond imsemmi ġie denunzjat taħt il-kappa "komunjoni tal-akkwisti"

Għalhekk dan l-immobbli llum jappartjeni in kwangu għal nofs indiviż (1/2) lill-konvenuta Mary Cortis u in kwantu għal tmint (1/8) sehem indiviż kull wieħed u waħda mill-partijiet l-oħra.

---

<sup>3</sup> Pagna 239 et seq tal-proċess.

Fil-jum tal-mewt tal-missier il-konvenut Paul Chetcuti kien għadu għadni u kien jgħix ma' ommu fil-fond de quo.

F'kawża li l-konvenut Paul Chetcuti kien fetaħ lura fis-sena 2010 kontra ommu u t-tlett ħutu, huwa kien talab fost l-oħrajn il-likwidazzjoni u d-divizzjoni tal-wirt ta' missieru.

Għal dak li jolqot il-fond mertu tal-kawża odjerna jingħad hekk fis-sentenza mogħtija mill-Prim' Awla tal-Qorti Ċivili fid-29 ta' Settembru 2016 fl-ismijiet "Paul Chetcuti vs Anthony Chetcuti, Louis Chetcuti, Victoria Chetcuti u Mary Cortis":

- 1) LI Paul Chetcuti huwa ġia immess fil-pussess tal-fond Assisi, Triq it-Tajjar, Msida, għaliex fil-mument tal-mewt ta' missieru huwa kien ġia jabita f'dak il-fond;
- 2) Joseph Chetcuti kellu n-nofs indiviz tal-fond "Assisi", Triq it-Tajjar, Msida :
- 3) Kien stmat mill-perit tekniku fl-ammont ta' €140,000. Għalhekk il-valur tan-nofs indiviz huwa €70,000.
- 4) L-kontendenti qablu fuq l-istima tal-bini.
- 5) Billi dan il-bini huwa soggett għall-uzufritt ta' Mary Cortis għandu jibqa' ndiviz bejn il-bqija tal-partijiet u cioe' l-erba' ulied ta' Joseph Chetcuti, eredi tiegħu, sakemm jintemm dak l-uzufritt skont il-ligi.
- 6) Dment illi Paul Chetcuti jibqa' għadni, għandu jibqa' jgawdi d-dritt li jabita fil-fond "Assisi", Triq it-Tajjar, Msida, kif ipprova d-decujus fit-testamenti tiegħu.
- 7) L-assjem tal-provi juri li l-attur għadni għadni. Fil-kaz illi jintemm l-uzufritt ta' Mary Cortis u/jew fil-kaz li jintemm id-dritt ta' abitazzjoni tal-attur fil-fond "Assisi", Triq it-Tajjar, Msida, il-Qorti tordna li l-bini għandu jinbiegħ b'licitazzjoni, u r-rikavat jinqasam indaqs bejn l-erba' wlied tad-decujus, eredi tiegħu.

Minn din is-sentenza ma jirrizultax li sar appell u għalhekk tikkostitwixxi bejn il-partijiet kollha għadikat.

Isegwi minn din is-sentenza illi dan il-fond ma jistax jinbiegħ sakemm għad hemm in vigore l-uzufritt ta' Mary Cortis u/jew id-dritt ta' abitazzjoni tal-konvenut Paul Chetcuti. Il-Qorti f'dik is-sentenza orndat illi kif dak l-uzufritt u dak id-dritt ta' abitazzjoni jigu fi tmiemhom il-fond jinbiegħ b'licitazzjoni u r-rikavat jinqasam indaqs bejn l-erba' aħwa.

Sallum ma jirriżultax li l-konvenuta Mary Cortis irrinunzjat għall-użu frutt tagħha imħolli mill-mejjet żewġha kif lanqas jirriżulta li l-konvenut Paul Chetcuti irrinunzja għad-dritt tiegħu ta' abitazzjoni fl-istess fond sakemm għadu gūvni.

Jirriżulta illi dan l-immobbli kien jinstab fi stat ta' manutenzjoni ħażina.

Fit-12 ta' Ottubru 2009 il-konvenut Paul Chetcuti inkariga lil Perit Colin Zammit sabiex japplika halli jsiru alterazzjonijiet strutturali fl-immobbli de quo kif ukoll jinbnew żewġ sulari oħra. L-applikazzjoni saret f'isem il-konvenuta Mary Cortis pero' jirriżulta illi l-konvenut Paul Chetcuti kien qed imexxi kollox u li l-iżvilupp kien beħsiebu jagħmlu hu bi flusu.

Nonostante l-objezzjonijiet mal-MEPA minn uħud mill-partijiet, il-permess għall-iżvilupp mitlub inħareġ fit-22 ta' Marzu 2010. Waqt li għaddej il-proċess tal-applikazzjoni mal-MEPA, l-konvenut Paul Chetcuti intavola l-kawża fuq imsemmija fil-11 ta' Jannar 2010 kontra ommu u kontra hutu.

Peress li l-konvenut Paul Chetcuti beda jagħmel ix-xogħolijiet li dwarhom inħareġ il-permess imsemmija, l-atturi intavolaw fit-3 ta' Awissu 2010 rikors kontra Paul Chetcuti u kontra ommhom fejn talbu l-ħruġ ta' mandat ta' inibizzjoni fir-rigward ta' dawk ix-xogħolijiet.

B'digriet tat-12 ta' Awissu 2010 il-Qorti ordnat il-ħruġ ta' mandat ta' inibizzjoni kontra Paul Chetcuti u kontra Mary Cortis wara li qieset li l-atturi "għandhom interess jassiguraw li l-fond mertu tar-rikors ma jiġix alterat b'xogħolijiet strutturali, inkluż il-bini ta' sulari oħra; id-dritt ta' abitazzjoni li jista' għandu l-intimat, prima facie ma jagħtihx il-fakolta' jagħmel ix-xogħol li jidher li jixtieq jagħmel".

Il-Qorti f'dak id-digriet komplet tiddikjara illi:

"Għall-kull buon fini, il-ħruġ ta' dan il-mandat ma jfissirx li l-intimati huma miżmuma milli jwettqu l-manutenzjoni ordinarja fil-fond eżistenti."

Fil-31 ta' Awissu l-atturi intavolaw il-kawża odjerna.

### **Provi.**

Xehed **Ivor Robinich**, rappreżentant tal-Awtorita tal-Ippjanar, fejn ikkonferma li saret applikazzjoni għal żvilupp sabiex isiru alterazzjonijiet interni u esterni u żieda ta' żewġ sulari oħra fil-binja eżistenti bl-indirizz

‘Assisi’, Triq it-Tajjar, Msida, liema applikazzjoni saret minn Mary Cortis. Ix-xhud jikkonferma li l-applikazzjoni giet approvata u hareġ il-permess. Jgħid ukoll li kienu saru żewġ oġġezzjonijiet għal dik l-applikazzjoni. Ix-xhud gab għall-attenzjoni tal-Qorti li Cortis għamlet l-applikazzjoni bhala inkwilina u ddikjarat li hija m’hijiex is-sid. In vista ta’ dan, l-Awtorita infurmat lis-sidien bl-iżvilupp propost.

Xehed ukoll il-**Perit Colin Zammit** fejn spjega li huwa kien inkarigat minn Paul Chetuci sabiex jagħmel *survey* ta’ post sabiex jissottometti applikazzjoni għal alterazzjonijiet fuq livelli differenti konsistenti fi tnehhija ta’ hitan, ftuħ ta’ bibien u xi żidied, inkluż li jinbnew żewġ sulari oħra. Jispjega li huwa għamel l-applikazzjoni fuq Mary Cortis, nonostante li gie inkarigat minn Paul Chetcuti, stante li kien tal-aħħar stess li qallu sabiex jagħmel dan. Il-Perit ikkonferma li wara li hareġ il-permess, kien inbeda x-xogħol iżda dan gie mwaqqaf. Kompla jgħid li fit-30 t’Awwissu 2010 għamel spezzjoni tal-post u hareġ stima tax-xogħol li kien jonqos isir sabiex jitlesta l-proġett.

L-attur **Anthony Chetcuti** xehed permezz t’affidavit. Huwa spjega li missieru miet fit-13 t’April 1991 u li missieru għamel żewġ testmenti quddiem in-Nutar J. Sciriha fil-15 t’Awwissu 1987 u miżjud b’testment ieħor fil-15 ta’ Marzu 1988. Huwa jgħid li b’dawn it-testmenti missieru ħalla lill-erba uliedu eredi kif ukoll li ħalla użufrutt ta’ nofs l-assi tiegħu lill-martu Mary Cortis. Jgħid li fl-istess testment ħalla legat dwar min setgħa jibqa’ jirrisjedi fil-post ‘Assisi’, Triq it-Tajjar, Msida wara mewtu. Jgħid li l-aħwa huma proprjetarji ta’ sehem minn tmienja (1/8) (kwart tan-nofs), inkluż huħ Paul Chetcuti, iżda dan tal-aħħar huwa l-unika wiehed li baqa’ jgħix f’dak il-fond stante li anke ommhom marret toqgħod x’imkien ieħor. Jgħid li huwa gie informat mill-MEPA permezz ta’ ittra lejn l-aħħar ta’ Settembru 2009 fejn gie informat li kien hemm applikazzjoni għal żvilupp fuq il-fond mertu tal-kawża. L-attur jgħid li huma kienu ftehm u li l-wirt jinqasam bejnithom skont it-testment. Nonostante t-tentattiv sabiex isehh il-qsiem, dan ma sarx minhabba oġġezzjoni min-naħa ta’ Paul Chetcuti. Jgħid li hu u huħ Louis oġġezzjonaw għall-iżvilupp. Jgħid li meta staqsa lill-ommu għalfejn kien ser isir l-iżvilupp, hija qaltli li kien Paul li ried jirranġa l-post. Ix-xhud jinsisti li bl-applikazzjoni għal ħruġ ta’ permess, ma kienx ser isir biss manutenzjoni u tiswijiet, kif spjegalu Paul, iżda kien hemm applikazzjoni għal alterazzjoni interni u esterni u estenzjoni ta’ żewġ sulari godda. Jgħid li fl-2010 huwa kien għaddej minn quddiem il-post mertu tal-kawża u ra li kien diġa saru xi xogħlijiet u kien għalhekk li għamli Mandat t’Inibizzjoni sabiex jitwaqqaf ix-xogħol liema mandat gie milqugħ.



Xehed **Louis Chetcuti** wkoll permezz t'affidavit fejn ikkonferma l-kontenut tal-affidavit ta' hu. Huwa zied jgħid li oħtu Victoria Chetcuti ma ridentix tidhol fil-kwistjoni u kien għalhekk li din l-azzjoni giet intavolata minnu u minn hu Anthony biss.

Il-konvenut **Paul Chetcuti** xehed permezz t'affidavit. Jgħid li huwa għandu l-jedd li jibqa' jgħix fid-dar mertu tal-kawża flimkien m'ommu għadarba li huwa baqa' għadni. Jgħid li huwa ta diversi twissijiet rigward il-kundizzjoni tad-dar kemm lill-ommu kif ukoll lill-ħutu. Jgħid li wara xi żmien ommu maret toqgħod f'post żgħir terran u hu baqa' jgħix fil-post 'Assisi', Triq it-Tajjar, Msida. Huwa jgħid li nkariga lil Perit Colin Zammit biex jispezzjoni l-fond u jara x'kien jeħtieġ isir. Ix-xhud jagħmel referenza għal għadd ta' affarijiet li kienu eżistenti u li kien jeħtieġu li jinbidlu, fosthom is-servizzi u xi soqfa. Ix-xhud jgħid li dak li huwa kien ser jagħmel huwa li jgħolli kolloxx b'sular 'il fuq biex isfel ikun jista' jagħmel garaxx. Huwa jgħid li wara li għamel l-applikazzjoni mal-Awtorita tal-Ippjanar, hadd ma ntavola oġġezzjoni għall-applikazzjoni tiegħu u hadd m'appella mid-deċiżjoni li ttiehdet mill-istess Awtorita. Kien għalhekk, jgħid, li huwa beda x-xogħlijiet u beda jneħhi dak li hu ta' periklu. Jgħid li huwa talab lill-ħutu jaqsmu l-flus li kien halla missierhom fil-bank u sabiex kulhadd joħroġ sehemu bħala ko-eredi iżda jgħid li dan ma rnexxiex. Jgħid li ħutu l-atturi dejjem oġġezzjonaw u kien għalhekk li intavola proċeduri sabiex isir id-diviżjoni tal-assi. Jinsisti li d-dar 'Assisi', Triq it-Tajjar, Msida hija ta' periklu kemm għalih u kemm għal ġirien.

Il-kjamata in kawża **Victoria Chetcuti** xehdet permezz t'affidavit. Hija bħal ħuta tikkonferma li għandha sehem mill-eredita ta' missierha. Tikkonferma wkoll li kien huha Paul Chetcuti biss li baqa jgħix fil-fond 'Assisi', Triq it-Tajjar, Msida u dan wara li ommha marret tgħix f'fond ieħor u sussegwentament giet rikoverata f'dar tal-anzjani. Tikkonferma wkoll li huha Paul kien intavola proċeduri u li fis-sena 2016, il-Qorti ordnat id-diviżjoni parzjali tal-assi bejn l-aħwa pero tali diviżjoni baqgħet ma saritx "sallum"<sup>4</sup>. Il-kjamata in kawża tgħid li hija qatt ma tat il-kunsens tagħha sabiex isiru xogħlijiet fid-dar in kwistjoni u ma taqbilx li jsir żvilupp fil-binja pero ma sibx oġġezzjoni għal kwalunkwe tiswijiet li jista' jkun hemm bżonn. Tinsisti li hija qatt ma giet informata meta kienu ser jibdew bix-xogħlijiet.

In kontro-eżami tikkonferma li hija kienet tiegħu ħsieb il-kontijiet bankarji t'ommha matul ħajjitha u anke wara mewtha. Meta giet mistoqsija dwar il-garanzija li kellha tinħareġ għallpermess tal-bini, ix-xhud tgħid li hija

---

<sup>4</sup> Affidavit magħmul fil-5 t'Awwissu 2021.

ma kinitx taf biha pero meta rat li kien hemm ammont ta' flus nieqes mill-kont hija indagat dwarha u sabet li kienet ommha stess li għamlet il-ħlas. Spjegat li meta hija staqsiet lill-ommha għal liema garanzija kienet għamlet il-ħlas, ommha ma kinitx taf tgħidilha. Tgħid li minn hawn kienu bdew il-problemi ta' saħħa ta' ommha. Ix-xhud tgħid li lill-ħuha Paul kienet kelmitu u qaltlu li jkun aħjar li d-dar tiġi fuq ismu l-ewwel qabel jibda jagħmel it-tibdiliet. Tgħid li hija taf l-importanza li wiehed jagħmel xogħol fuq xi haġa li hija tiegħu. Hija tikkonferma li m'għamlitx oġġezzjoni għall-ħruġ tal-permess u lanqas ma ħadet passi wara li ħareġ il-permess u beda l-bini. Hija kkonfermat li l-Perit Alex Buontempo kien qalilhom li d-dar 'Assisi', Triq it-Tajjar, Msida hija kkundannata pero tgħid li ommha telqet minn dak il-fond ukoll għaliex ma kinitx tista' tissaporti l-għaġir ta' Paul.

In ri-eżami tgħid li hija qatt ma oġġezzjonat għat-tiswijiet iżda ma setgħetx tifhem għalfejn kien ser isir l-iżvilupp u lanqas ma tat il-kunsens tagħha li jsiru alterazzjonijiet u jiżdiedu żewġ sulari.

Ikkunsidrat;

### **Konsiderazzjonijiet**

B'testment tal-15 t'Awwissu 1987, Joseph Chetcuti, missier l-atturi u l-konvenut Paul Chetcuti, il-kjamata in kawża Victoria Chetcuti u r-raġel ta' Mary Cortis, ħalla "lill-martu Mary Chetcuti nee Cortis l-użufrutt ta' nofs indiviż tal-proprjeta tiegħu kollha preżenti u futuri u jeżentaha mill-obbligi tal-formazzjoni tal-inventarju u tal-prestazzjoni tal-kawzjoni rikjesti mil-liġi."<sup>5</sup> Fl-istess testment, Joseph Chetcuti ta dritt lil dawk minn uliedu li jkunu ġuvintur jew xebba fid-data tal-mewt tiegħu li jabitaw fid-dar tal-abitazzjoni tiegħu 'Assisi', Triq it-Tajjar, Msida, sakemm ikunu ġuvintur u xebba u jagħmlu użu ta' kull ma jkun hemm fl-istess dar. Bil-ħames artikolu ta' dan it-testment, Chetcuti nnomina b'eredi universali tiegħu f'ishma indaqs bejniethom lill-erba' uliedu Anthony, Louis, Vittoria u Paul Richard aħwa Chetcuti. B'testment tal-15 ta' Marzu 1988, Joseph Chetcuti kkjarifika li l-fond 'Assisi', Triq it-Tajjar, Msida inxtrat minnu matul iż-żwieġ pero bi flus li huwa wiret mingħand missieru. F'dan it-testment ikompli jingħad hekk:

"It-testatur [...] jaf li nofs indiviż tal-imsemmija dar ("Assisi", Triq it-Tajjar, Msida) m'huwiex teknikament proprjeta assoluta tiegħu (salv il-kreditu favur tiegħu kif fuq specifikat) u huwa jaf ukoll li dak kollu ta' go fija mill-ghatba 'il gewwa jappartjeni għall-komunjoni tal-

---

<sup>5</sup> Pagna 7 tal-proċess.

akkwisti ta' bejnu u bejn martu Mary Checturi peress li dan sar matul iz-zwieg, pero xorta wahda jrid li l-imsemmi prelegat tal-abitazzjoni tal-imsemmija dar fl-intier u tal-uzu ta' kull ma jkun hemm fiha "a limine intus" jitgawda fl-intier minn dawk fost uliedu li jkunu guvintur u jew xebba konguntivament u successivament bejniethom [...]"<sup>6</sup>

Joseph Chetcuti miet fit-13 t'April 1991. Wiehed mill-ahwa u cioe Paul Chetcuti intavola proceduri kontra hutu kif ukoll kontra l-konvenuta ommu Mary Cortis sabiex tigi diviza l-eredita ta' missieru Joseph Chetcuti. B'sentenza fl-ismijiet **Paul Chetcuti vs. Anthony Chetcuti et** (Rik Ġur 20/2010) mogħtija mill-Prim'Awla tal-Qorti Ċivili fid-29 ta' Settembru 2016 gie deciż is-segwenti:

"Tastjeni milli tiehu konjizzjoni ulterjuri tal-ewwel talba [jimmittu fil-pussess lil Paul Chetcuti fil-prelegat tad-dritt t'abitazzjoni fid-dar "Assisi", Triq it-Tajjar, Msida]."<sup>7</sup>

Riferibbilment ghat-tieni talba, tillikwida l-wirt ta' l-mejjet Joseph Chetcuti bhala konsistenti mill-assi hekk kif huma deskritti fit-Taqsima IV bit-titolu "It-tieni u t-tielet talbiet" ta' din is-sentenza.

Riferibbilment ghat-tielet talba, tordna li l-qasma tal-assi ereditarji tal-mejjet Joseph Chetcuti bejn l-erba' wliedu, eredi tieghu, u kull provvediment iehor konness u relatat, ghandha ssir skont kif ipprovdiet bid-dettall fit-Taqsima IV bit-titolu "It-tieni u t-tielet talbiet" ta' din is-sentenza.

Riferibbilment ghar-raba' talba, tinnomina lin-Nutar Pubbliku Dottor Nicholas Vella, sabiex nhar il-Hamis 29 ta' Dicembru 2016, fil-11.00 a.m., fit-tieni sular tal-bini tal-Qrati tal-Gustizzja, Valletta, jassikura li l-erba' lottijiet ta' ghelieqi hekk kif specifikat fit-Taqsima IV bit-titolu "It-tieni u t-tielet talbiet" ta' din is-sentenza jittellghu bix-xorti u jigu assenjati bejn l-erba' wlied, u eredi tad-decujus Joseph Chetcuti. Tinnomina lill-Avukat Dottor Anna Mifsud Bonnici sabiex tidher bhala kuratrici ghall-eventwali kontumaci."

Minn din is-sentenza ma kien hemm l-ebda appell. Mix-xhieda ta' Victoria Chetcuti jidher li nonostante li giet ordnata l-qasma tal-wirt ta' missierhom in forza tas-sentenza imsemmija l-istess divizjoni ghada ma saritx. Dan il-fatt ma giex ikkontestat mill-partijiet l-ohra. M'huwiex

---

<sup>6</sup> Pagna 10 tal-proċess.

<sup>7</sup> "Fil-kaz tal-lum jirrizulta li l-attur diga' nghata l-immissjoni fil-pussess tal-legat indikat fl-ewwel talba b`mod tacitu mill-konvenuti ladarba thalla jghix minghajr xkiel fil-fond de quo." – pagina 31 tas-sentenza.

ikkontestat anqas mill-partijiet, anzi pjuttost jidher li hemm qbil bejniethom, li l-partijiet kollha huma kopropjetarji tal-fond mertu ta' din il-kawża u cioè 'Assisi', Triq it-Tajjar, Imsida.

Għaldaqstant il-Qorti sejra tgħadd sabiex tilqa' l-ewwel talba tal-atturi u tiddikjara li huma ko-eredi u kwindi kopropjetarji mal-konvenuti u l-kjamata in kawża tal-fond 'Assisi', Triq it-Tajjar, Imsida.

Ikkunsidrat;

Il-konvenut Paul Chetcuti baqa' ġuvni u sa minn qabel il-mewt ta' missieru kien jirrisjedi fl-imsemmi fond. Wara l-mewt ta' missieru huwa kellu l-jedd ai termini tat-testamenti fuq kwotati li jibqa' jirrisjedi fil-fond Assisi, Triq it-Tajjar, Imsida sakemm idum ġuvni u fil-fatt huwa baqa' jagħmel hekk. L-atturi dan ma jikkontestawhx u johroġ ferm ċar kemm mix-xhieda mogħtija f'dawn il-proċeduri kif ukoll mis-sentenza **Paul Chetcuti vs. Anthony Chetcuti et** (Rik Ġur 20/2010) fuq imsemmija. Għal xi żmien Mary Cortis kienet qieghda tirrisjedi f'dak il-post ukoll, iżda wara xi żmien l-istess marret toqgħod ġewwa fond ieħor u llum tinsab rikoverata ġewwa dar tal-anzjani.

Ġara pero li fis-sena 2009 Paul Chetcuti inkariga lill-Perit Colin Zammit sabiex jagħmel survey report fuq il-fond mertu tal-kawża. L-imsemmi Perit irraporta hekk:

*“The property was built approximately forty years ago. It requires a total refurbishment and the ceilings at roof level need to be replaced.*

*Property built according to sanitary rules and regulations except for kitchen in backyard and set back of washroom at roof level.”<sup>8</sup>*

Fit-12 t'Ottubru 2009 saret applikazzjoni mal-Awtorita tal-Ippjanar (dak iż-żmien MEPA) sabiex isir xogħol t'alterazzjonijiet ġewwa u barra għal bini eżistenti u sabiex jinbnew żewġ sulari oħra. L-applikazzjoni saret f'isem Mary Cortis, nonostante li kien qieghed jieħu hsieb kollox Paul Chetcuti. Jikkonferma Paul Chetcuti stess li huwa ħass li ommu kienet il-persuna idonea li tagħmel l-applikazzjoni u dan stante li hija kienet kopropjetarja wkoll. L-aħwa cioè Anthony, Louis, Victoria kif ukoll Paul ġew informati b'din l-applikazzjoni stante li kienu ko-propjetarji. Mix-xhieda tar-rappreżentant tal-MEPA jidher li kienu saru żewġ oġġezzjonijiet, waħda minn Anthony u oħra minn Louis. Nonostante dan, b'deciżjoni tat-22 ta' Marzu 2010, l-Awtorita tal-Ippjanar (ġia MEPA)

---

<sup>8</sup> Pagna 115 tal-proċess.

ħarget permess “to carry out internal and external alterations to existing dwelling and erect two new floors.”

Anthony, Louis u Victoria aħwa Chetcuti lkoll baqgħu joġġezzjonaw li jsiru tibdiliet fil-fond. Filwaqt li ma sabu l-ebda problema li jsiru dawk ix-xogħlijiet meħtieġa meqjusa bħala manutenzjoni u tiswijiet fil-fond de quo, l-istess ma qablux li jiżdiedu żewġ sulari oħra fuq il-bini ġa eżistenti, stante li dak qatt ma jista’ jitqies li huwa manutenzjoni.

Jidher kjarament li nonostante li kienu saru dawn l-oġġezzjonijiet, Paul Chetcuti wara li ingħata l-permess mill-Awtoritajiet sabiex jagħmel l-alterazzjonijiet u żieda fis-sulari, huwa għadda sabiex jibda bix-xogħlijiet.

Meta raw dan, l-atturi fit-3 t’Awwissu 2010 ppreżentaw Mandat t’Inibizzjoni kontra Mary Cortis u Paul Chetcuti<sup>9</sup> sabiex jitwaqqaf ix-xogħol li kien qiegħed isiru u b’digriet tat-12 t’Awwissu 2010 il-qorti ordnat li “stante kawza ta’ divizjoni pendenti quddiem dawn il-Qrati, għandhom interess jassiguraw li l-fond meritu tar-rikors ma jigix alterat b’xogħolijiet strutturali, inkluz il-bini ta’ sulari oħra; id-dritt ta’ abitazzjoni li jista’ għandu l-intimat, *prima facie* ma jiagħtihx il-fakolta’ jagħmel ix-xogħol li jidher li jixtieq jagħmel.”<sup>10</sup>

Ix-xogħlijiet li saru ġew ikkonfermati mill-Perit Mario Cassar, il-Perit inkarigat mill-Qorti Ċivili fil-proċeduri ta’ Revoka ta’ Mandat ta’ Inibizzjoni Nru 1248/2010. Fir-rapport ingħad hekk:

“1) Illi l-fond lahqu saru xogħolijiet ta’ *re routing* tas-sistema tal-elettriku.

2) Illi fil-fatt saz-zmien tal-access kienu saru xi xogħolijiet strutturali biex il-fond isirulu l-alterazzjonijiet kif kontemplati fl-applikazzjoni tal-izvilupp re. PA 04477/09.

3) Illi apparti ftugh ta’ hitan, u introduzzjoni ta’ travi tal-hadid, sar xogħol fuq ix-xaft tal-lift u hajt tal-faccata fil-livell tat-tieni sular.

Illi bix-xogħolijiet li diga saru il-fond gie rez suxxettibbli għal-ingress tal-ilma waqt ix-xita, u ma jinsabx fi stat abitabbli.”<sup>11</sup>

Ġaladarba l-fond in eżami m’huwiex ta’ Paul Chetcuti waħdu jew ta’ Mary Cortis weħdiha, iżda hemm oħrajn li għandhom sehem fl-istess fond, ħadd minnhom m’għandu l-jedd jagħmel tibdiliet mingħajr il-

---

<sup>9</sup> Nru 1248/2010.

<sup>10</sup> Paġna 16 tal-proċess.

<sup>11</sup> Paġna 100 tal-proċess.

kunsens tal-koproprjetarji l-oħra. Dan huwa regolat fl-**Artikolu 493 tal-Kodiċi Ċivili** li jipprovdi li

“Ebda komproprietarju ma jista’ jagħmel tibdil fil-ħaġa inkomun mingħajr il-kunsens tal-komproprietarji l-oħra, lanqas jekk jidhirlu li dak it-tibdil hu ta’ ġid għal kulhadd.”

Il-Qorti tal-Appell (sede Superjuri) fis-sentenza mogħtija fl-20 ta’ Lulju 2020, fl-ismijiet **Dr. Joseph Emanuel Bozzino et vs. Jonathan Callus et** (App Ċiv 1131/2013), għamlet referenza estensiva għas-sentenza **Joseph Ripard pro et noe vs. Onor. Prim Imhallef Carmelo Schembri et** (App Ċiv 928/1989) deciza wkoll mill-Qorti tal-Appell fit-30 ta’ Novembru, 2007, fejn ingħad:

“Hu veru li ebda koproprjetarju ma jista’ jagħmel alterazzjonijiet fil-fond mingħajr il-kunsens tal-koproprjetarji l-oħra, u jekk anke wiehed mill-koproprjetarji jallega li hu ma tax il-kunsens tiegħu, jista’ jagixxi kontra dak il-koproprjetarju li wettaq l-alterazzjonijiet mingħajr biss il-htiega li l-koproprjetarji l-oħra li jiddahhlu fil-kawza. Ghalkemm il-ligi tipprojbixxi b’mod generali li jsiru alterazzjonijiet fl-oggett in komuni, il-gurisprudenza tagħna ttaffi ftit din ir-restrizzjoni u gie imfisser li bil-projbizzjoni msemmija fl-Artikolu 493 tal-Kodiċi Ċivili, wiehed għandu jifhem dawk l-alterazzjonijiet li għandhom it-tendenza li jbiddu d-destinazzjoni, l-istat u l-konsistenza tal-haga komuni, u mhux ukoll dawk li sempliciment iservu għall-ahjar godiment tal-haga.

Koproprjetarju m’għandux dritt li jagħmel tibdil ta’ sustanza li jbiddel in-natura ta’ l-oggetti in komun mingħajr il-kunsens tal-koproprjetarji kollha (ara *Farrugia v. Fenech* deciza minn din il-Qorti fl-4 ta’ Novembru, 2005, u l-gurisprudenza hemm kwotata, speċjalment fis-sentenza ta’ l-ewwel Qorti li kienet giet konfermata minn din il-Qorti). Fil-fatt, fil-waqt li f’din l-ahhar indikata sentenza t-tibdil ta’ art minn sit fabbrikabbli għal fond fabbrikat, gie meqjus bhala bidla fis-sustanza ta’ l-oggett in komun, fil-kawza *LaFerla v. Vella*, deciza minn din il-Qorti fil-25 ta’ Frar, 2005. Intqal li sid ta’ flat għandu kull dritt li jqabbad katusa gdida ma’ katusa komuni; bl-istess mod l-installazzjoni ta’ air-conditioning unit zghir fuq il-bejt komuni mingħajr ma dan johloq ingombru jammonta għall-uzu fil-qies tal-proprjeta` komuni. L-istess jghodd għall-uzu ta’ hbula ta’ l-inxir fuq il-bejt komuni.

Fil-kawza *Bedingfield v. Caruana*, deciza mill-Prim’Awla tal-Qorti Ċivili fil-25 ta’ Marzu, 2002, gie osservat li l-kelma “tibdil” tfisser li jkun sar kambjament fl-oggett in kwistjoni b’dan illi m’ghadux jikkonsisti fil-forma originali tiegħu. Xoghlijiet ta’ dekorazzjoni jew

xogħlijiet superficjali ohra anke fit-tifsira originali ta' din il-kelma ma jbidlux in-natura ta' l-oggett u għalhekk ma humiex kopliti bis-sanzjoni ta' l-artikolu fuq citat. Dan huwa wkoll guridikament logiku peress illi l-iskop ta' dan l-artikolu huwa li jipprotegi lill-koproprjetarji li ma għandhomx il-pussess ta' l-oggett in kwistjoni milli arbitrarjament isir it-tibdil f'dak l-oggett mill-koproprjetarji li jkollhom il-pussess, liema tibdil jista' serjament jaffettwa n-natura ta' l-oggett/fond in kwistjoni.”

Applikati dawn il-prinċipji għall-każ odjern jidher ferm ċar li t-tibdil pjanat mill-konvenut Paul Chetcuti u li beda fil-fatt isir minnu ma jistax jitqies xogħol ta' manutenzjoni jew xogħol ta' dekorazzjoni jew xogħol superficjali. Huwa mill-aktar evidenti illi dak ippjanat mill-konvenut Paul Chetcuti, u in parte eżegwit, jikkostitwixxi bdil radikali fl-istruttura tal-immobbli de quo. Dan jirrizulta mill-pjanti li ġew ipprezentati fil-mori tal-kawża.<sup>12</sup>

L-ebda wieħed mill-aħwa l-ohra ma qabel li jsir dan it-tibdil strutturali u żvilupp ta' żewġ sulari godda fil-fond 'Assisi' Triq t-Tajjar l-Imsida u fl-ebda stadju bħala kopropjetarji ma taw il-kunsens tagħhom li jsiru x-xogħlijiet proposti mill-konvenut Paul Chetcuti. In vista ta' dan għalhekk il-Qorti sejra tgħaddi sabiex tilqa' wkoll it-tieni talba u tiddikjara li l-konvenuti Paul Chetcuti u Mary Cortis m'għandhomx il-jedd illi jagħmlu t-tibdil fil-fond 'Assisi' Triq t-Tajjar l-Imsida u dan peress li m'hemmx kunsens tal-atturi.

Ikkunsidrat;

Stabbilit illi l-konvenuti, b'mod partikolari l-konvenut Paul Chetcuti, m'għandhomx id-dritt li jagħmlu x-xogħlijiet strutturali li dwarhom inħareġ il-permess ta' żvilupp, imiss issa li s-smiegħ tal-kawża jitkompla sabiex jiġi stabbilit x'jeħtieġ isir mill-konvenut Paul Chetcuti sabiex iregga lura l-alterazzjonijiet strutturali li huwa abbużivament u illegalment għamel fil-fond de quo.

## **Decide**

Għal dawn il-motivi, l-Qorti

1. Tiċhad it-tieni, it-tielet, ir-raba' u l-ħames eċċezzjoni tal-konvenuti;

---

<sup>12</sup> Paġna 81A tal-proċess.

2. Tilqa' l-ewwel talba tal-atturi, tiddikjara li l-atturi huma ko-eredi u komproprietarji tal-assi ereditarji tal-mejjet missierhom Anthony Chetcuti li jinkludu l-fond 'Assisi', Triq it-Tajjar, Imsida;
3. Tilqa' it-tieni talba, tiddikjara li l-konvenuti Paul Chetcuti u Mary Cortis m'għandhomx il-jedd illi mingħajr il-kunsens tal-atturi jagħmlu t-tibdil strutturali fil-fond 'Assisi', Triq it-Tajjar, Imsida, ħlief għal dak ix-xogħol meħtieġ għall-manutenzjoni u tneħħija ta' perikolu fil-fond de quo;

Tenut kont illi l-iżvilupp fil-fond de quo gie ppjanat esklussivament mill-konvenut Paul Chetcuti u mhux ukoll mill-konvenuta Mary Cortis, il-Qorti tordna li l-ispejjeż ta' din is-sentenza in parte huma a karigu esklussivament tal-konvenut Paul Chetcuti.

Tordna l-prosegwiment tas-smieġħ sabiex jiġu deċiżi l-kumplament tal-eċċezzjonijiet tal-konvenuti u l-kumplament tat-talbiet attriċi sa issa mhux deċiżi.

**Moqrija.**

**Onor. Robert G. Mangion**

**Imħallef**

7 ta' Lulju 2022

**Lydia Ellul**

**Deputat Registratur**